

**ព្រះរាជក្រឹត្យ**  
**ស្តីពី**  
**ការផ្តល់ឋានៈសាស្ត្រាចារ្យ**

**យើង**

**ព្រះករុណាព្រះបាទសម្តេចព្រះបរមនាថ នរោត្តម សីហមុនី**  
**សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ**  
**ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា**  
**ខេមរាស្រីពិរាស្ត្រ ព្រះចៅក្រុងកម្ពុជាធិបតី**

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ០៦/នស/៩៤ ចុះថ្ងៃទី៣០ ខែតុលា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០១៩៦/០១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ស្តីពីការបង្កើតក្រសួងអប់រំ យុវជន និងកីឡា
- បានទ្រង់យល់ព្រះរាជក្រមលេខ នស/រកម/១២០៧/០៣២ ចុះថ្ងៃទី០៨ ខែធ្នូ ឆ្នាំ២០០៧ ដែលប្រកាសឲ្យប្រើច្បាប់ស្តីពីការអប់រំ
- បានទ្រង់យល់ព្រះរាជក្រឹត្យលេខ នស/រកត/០៣០៣/១២៩ ចុះថ្ងៃទី៣១ ខែមីនា ឆ្នាំ២០០៣ ស្តីពីការទទួលស្គាល់គុណភាពអប់រំឧត្តមសិក្សា

- បានទ្រង់យល់ព្រះរាជក្រឹត្យលេខ នស/រកត/០៣០៩/៣៤៩ ចុះថ្ងៃទី២៧ ខែមីនា ឆ្នាំ២០០៩ ស្តីពីការបង្កើតឧត្តមក្រុមប្រឹក្សាជាតិអប់រំ
- បានទ្រង់យល់សេចក្តីក្រាបបង្គំទូលថ្វាយរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ដែលបានទទួលការឯកភាពពីគណៈរដ្ឋមន្ត្រីក្នុង សម័យប្រជុំពេញអង្គ នាថ្ងៃទី..... ខែ..... ឆ្នាំ២០១២

**ត្រាស់បង្គាប់**  
**ជំពូកទី១**  
**បទប្បញ្ញត្តិទូទៅ**

**មាត្រា ១.-**

ព្រះរាជក្រឹត្យនេះមានគោលបំណងលើកកម្ពស់គុណវុឌ្ឍិរបស់គ្រូបង្រៀន ដើម្បីមចំណែក អភិវឌ្ឍការបណ្តុះបណ្តាលធនធានមនុស្សនៅតាមគ្រឹះស្ថានឧត្តមសិក្សាឲ្យមានគុណភាពខ្ពស់។

**មាត្រា ២.-**

- ព្រះរាជក្រឹត្យនេះមានគោលដៅដូចខាងក្រោម៖
- រៀបចំនីតិវិធីនិងយន្តការសម្រាប់ការប្រឡងជ្រើសរើសសាស្ត្រាចារ្យនិងផ្តល់ឋានៈ ជាសាស្ត្រាចារ្យ
  - កំណត់លក្ខខណ្ឌរបស់បេក្ខជនដែលអាចប្រឡងជ្រើសរើសជាសាស្ត្រាចារ្យ។

**មាត្រា ៣.-**

ព្រះរាជក្រឹត្យនេះមានវិសាលភាពអនុវត្តចំពោះគ្រូបង្រៀននៅតាមគ្រឹះស្ថានឧត្តមសិក្សា ដែលមានបំណងទទួលឋានៈជាសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ/សាស្ត្រា- ចារ្យមហាបរិញ្ញាក្នុងព្រះរាជាណាចក្រកម្ពុជា។

**មាត្រា ៤.-**

- វាក្យសព្ទដែលប្រើនៅក្នុងព្រះរាជក្រឹត្យនេះ មាននិយមន័យដូចតទៅ៖
- **សាស្ត្រាចារ្យ/សាស្ត្រាចារ្យមហាបរិញ្ញា** សំដៅដល់ឋានៈខ្ពស់បំផុតរបស់គ្រូបង្រៀននៅ គ្រឹះស្ថានឧត្តមសិក្សា ដែលមានស្នាដៃបង្រៀននិងស្រាវជ្រាវនៅក្នុងវិទ្យាសាស្ត្រសង្គម វិទ្យាសាស្ត្រ និង/ឬបច្ចេកវិទ្យា។
  - **សាស្ត្រាចារ្យរង** សំដៅដល់ឋានៈខ្ពស់បន្ទាប់ពីសាស្ត្រាចារ្យ/សាស្ត្រាចារ្យមហាបរិញ្ញា របស់គ្រូបង្រៀននៅគ្រឹះស្ថានឧត្តមសិក្សា ដែលមានស្នាដៃបង្រៀននិងស្រាវជ្រាវនៅក្នុង វិទ្យាសាស្ត្រសង្គម វិទ្យាសាស្ត្រ និង/ឬបច្ចេកវិទ្យា។

- សាស្ត្រាចារ្យជំនួយ សំដៅដល់ឋានៈខ្ពស់បន្ទាប់ពីសាស្ត្រាចារ្យរងរបស់គ្រូបង្រៀននៅគ្រឹះស្ថានឧត្តមសិក្សា ដែលមានស្នាដៃបង្រៀននិងស្រាវជ្រាវនៅក្នុងវិទ្យាសាស្ត្រសង្គមវិទ្យាសាស្ត្រ និង/ឬបច្ចេកវិទ្យា។
- ចំពោះវិស័យសុខាភិបាល វាក្យសព្ទ “សាស្ត្រាចារ្យ/សាស្ត្រាចារ្យមហាបវិញ្ញា សាស្ត្រាចារ្យរង និងសាស្ត្រាចារ្យជំនួយ” អាចអនុវត្តបានទាំងគ្រឹះស្ថានឧត្តមសិក្សានិងគ្រឹះស្ថានឧបសម្ព័ន្ធ។

**ជំពូកទី២**  
**ក្រុមប្រឹក្សាជាតិដើម្បីផ្តល់ឋានៈសាស្ត្រាចារ្យ**

**មាត្រា ៥.-**

ត្រូវបានបង្កើតក្រុមប្រឹក្សាជាតិដើម្បីផ្តល់ឋានៈសាស្ត្រាចារ្យក្នុងព្រះរាជាណាចក្រកម្ពុជា សរសេរជាអក្សរកាត់ថា **ក.ជ.ស.** ដែលមានសមាសភាពដូចខាងក្រោម៖

- |  |       |                      |
|--|-------|----------------------|
| - ឧបនាយករដ្ឋមន្ត្រី                                  |       | ប្រធាន               |
| - រដ្ឋមន្ត្រីក្រសួងអប់រំ យុវជន និងកីឡា               |       | អនុប្រធានអចិន្ត្រៃយ៍ |
| - រដ្ឋលេខាធិការទីស្តីការគណៈរដ្ឋមន្ត្រី               | ០១រូប | អនុប្រធាន            |
| - រដ្ឋលេខាធិការក្រសួងអប់រំ យុវជន និងកីឡា             | ០១រូប | អនុប្រធាន            |
| - រដ្ឋលេខាធិការក្រសួងការងារនិងបណ្តុះបណ្តាលវិជ្ជាជីវៈ | ០១រូប | អនុប្រធាន            |
| - តំណាងក្រសួង ស្ថាប័នពាក់ព័ន្ធ                       | ០២រូប | សមាជិក               |
| - តំណាងសាស្ត្រាចារ្យក្នុងវិស័យពាក់ព័ន្ធ              | ០៣រូប | សមាជិក។              |

សមាសភាព**ក.ជ.ស.** មានអាណត្តិ៥(ប្រាំ)ឆ្នាំ ហើយអាចបន្តអាណត្តិរបស់ខ្លួនសាជាថ្មីទៀតបាន។ សមាសភាពដែលជាតំណាងសាស្ត្រាចារ្យក្នុងវិស័យពាក់ព័ន្ធ ត្រូវជ្រើសរើសនិងស្នើដោយរដ្ឋមន្ត្រីក្រសួងពាក់ព័ន្ធនៃវិស័យនោះ។

សមាសភាពជាក់ស្តែងនៃ**ក.ជ.ស.** ត្រូវកំណត់ដោយសេចក្តីសម្រេចរបស់រាជរដ្ឋាភិបាល។

**មាត្រា ៦.-**

**ក.ជ.ស.**មានភារកិច្ចដូចតទៅ៖

- កំណត់នីតិវិធី បែបបទស្តីពីការវាយតម្លៃការជ្រើសរើសផ្តល់ឋានៈសាស្ត្រាចារ្យ
- អនុម័តនិងកែសម្រួលបទបញ្ជាផ្ទៃក្នុងរបស់**ក.ជ.ស.**
- អនុម័តយល់ព្រមលើសមាសភាពគណៈមេប្រយោគសម្រាប់វាយតម្លៃឋានៈសាស្ត្រាចារ្យ
- អនុម័តយល់ព្រមលើលទ្ធផលនៃការវាយតម្លៃរបស់គណៈមេប្រយោគ
- អនុម័តគម្រោងថវិកាសម្រាប់ដំណើរការ**ក.ជ.ស.**

- ទទួលនិងដោះស្រាយការប្តឹងតវ៉ារបស់គណៈមេប្រយោគឬបេក្ខជន
- ទទួលអនុវត្តការកិច្ចផ្សេងៗទៀតដែលរាជរដ្ឋាភិបាលប្រគល់ជូន។

**មាត្រា ៧.\_**

**ក.ជ.ស.**ត្រូវប្រជុំយ៉ាងតិច១(មួយ)ដងក្នុង១(មួយ)ឆ្នាំ។  
 សមាជិក**ក.ជ.ស.** ត្រូវចូលរួមប្រជុំតាមការអញ្ជើញរបស់ប្រធាន។  
 ការប្រព្រឹត្តទៅនៃអង្គប្រជុំនិងរបៀបរបបការងាររបស់**ក.ជ.ស.** ត្រូវកំណត់ក្នុងបទបញ្ជាផ្ទៃក្នុង  
 របស់**ក.ជ.ស.** ។

**មាត្រា ៨.\_**

**ក.ជ.ស.**មានសិទ្ធិអញ្ជើញតំណាងក្រសួង ស្ថាប័នពាក់ព័ន្ធឬទីប្រឹក្សាដើម្បីចូលរួមប្រជុំតាមការ  
 ចាំបាច់។  
**ក.ជ.ស.**អាចទទួលយកទីប្រឹក្សាបច្ចេកទេស អ្នកជំនាញការជាតិឬអន្តរជាតិមួយចំនួនតាមការ  
 ចាំបាច់។

**មាត្រា ៩.\_**

**ក.ជ.ស.**មានអគ្គលេខាធិការដ្ឋានមួយជាសេនាធិការ ដែលមានទីតាំងស្ថិតនៅក្នុងក្រសួងអប់រំ  
 យុវជន និងកីឡា។  
 អគ្គលេខាធិការដ្ឋាននៃ**ក.ជ.ស.** ដឹកនាំដោយអគ្គលេខាធិការមួយរូប អមដោយអគ្គលេខាធិការរង  
 មួយចំនួនជាជំនួយការតាមការចាំបាច់ ដែលត្រូវតែងតាំងដោយព្រះរាជក្រឹត្យឬអនុក្រឹត្យ។  
 ការរៀបចំនិងការប្រព្រឹត្តទៅរបស់អគ្គលេខាធិការដ្ឋាននៃ**ក.ជ.ស.** ត្រូវកំណត់ដោយអនុក្រឹត្យ។

**មាត្រា ១០.\_**

**ក.ជ.ស.**មានគណៈកម្មការជំនាញតាមវិស័យនីមួយៗ ដើម្បីជួយការងារ។  
 គណៈកម្មការជំនាញតាមវិស័យនីមួយៗ ត្រូវបង្កើតដោយសេចក្តីសម្រេចរបស់**ក.ជ.ស.** តាម  
 សំណើរបស់រដ្ឋមន្ត្រីនៃក្រសួងពាក់ព័ន្ធ។

**មាត្រា ១១.\_**

- ក.ជ.ស.**មានប្រភពធនធានមកពី៖
- ថវិកាជាតិដែលជាកញ្ចប់ថវិការបស់ក្រសួងអប់រំ យុវជន និងកីឡា
  - ថវិកាដែលបានមកពីការដាក់ពាក្យប្រឡងរបស់បេក្ខជន និង
  - ប្រភពផ្សេងៗទៀត។

**មាត្រា ១២.\_**

**ក.ខ.ស.** មានសិទ្ធិប្រើប្រាស់សក្រសួងអប់រំ យុវជន និងកីឡា ដើម្បីដំណើរការការងាររបស់ខ្លួន។

**ជំពូកទី៣**

**ឋានៈសាស្ត្រាចារ្យនិងលក្ខខណ្ឌសម្រាប់ការប្រឡូងជ្រើសរើស**

**មាត្រា ១៣.\_**

ឋានៈសាស្ត្រាចារ្យត្រូវបានកំណត់ដូចខាងក្រោម៖

- សាស្ត្រាចារ្យជំនួយ
- សាស្ត្រាចារ្យរង និង
- សាស្ត្រាចារ្យ/សាស្ត្រាចារ្យមហាបរិញ្ញា។

**មាត្រា ១៤.\_**

លក្ខខណ្ឌដែលអាចប្រឡូងនិងជ្រើសរើសជាសាស្ត្រាចារ្យតាមឋានៈនីមួយៗរបស់គ្រឹះស្ថានឧត្តមសិក្សា ដូចមានចែងក្នុងមាត្រា១៣ខាងលើនេះ ត្រូវបំពេញលក្ខខណ្ឌអប្បបរមាដូចខាងក្រោម៖

**ក- សាស្ត្រាចារ្យជំនួយ**

- មានសញ្ញាបត្រចាប់ពីកម្រិតក្រោយបរិញ្ញាបត្រ ដែលទទួលស្គាល់ដោយក្រសួងអប់រំ យុវជន និងកីឡា ឬសញ្ញាបត្រសមមូលដែលមានតម្លៃស្មើ ដែលទទួលស្គាល់ដោយគណៈកម្មាធិការពិនិត្យវាយតម្លៃកម្រិតសញ្ញាបត្រ និងលិខិតបញ្ជាក់ការសិក្សា
- មានអត្ថបទស្រាវជ្រាវដែលបានផ្សព្វផ្សាយក្នុងទស្សនាវដ្តីវិទ្យាសាស្ត្រក្នុងស្រុកឬនៅក្នុងទស្សនាវដ្តីវិទ្យាសាស្ត្រអន្តរជាតិ
- បានដឹកនាំធ្វើសារណាឬនិក្ខេបបទចំពោះវិស័យសុខាភិបាល ឬបានធ្វើជាអ្នកជំនួយការដឹកនាំធ្វើនិក្ខេបបទ
- បាននិងកំពុងបង្រៀនមុខវិជ្ជាដោយឯករាជ្យ និងស្រាវជ្រាវនៅគ្រឹះស្ថានឧត្តមសិក្សា ឬអង្គភាពស្រាវជ្រាវ ឬអង្គភាពនានាក្រោមឱវាទក្រសួង ស្ថាប័នពាក់ព័ន្ធ
- មិនធ្លាប់មានកំហុសវិជ្ជាជីវៈឬមិនធ្លាប់ត្រូវបានផ្ដន្ទាទោសជាប់ពន្ធនាគារពីបទឧក្រិដ្ឋឬបទមជ្ឈិម។

**ខ- សាស្ត្រាចារ្យរង**

- បាននិងកំពុងបម្រើការងារជាសាស្ត្រាចារ្យជំនួយយ៉ាងតិច៤(បួន)ឆ្នាំ
- មានអត្ថបទស្រាវជ្រាវថ្មី ដែលបានផ្សព្វផ្សាយក្នុងទស្សនាវដ្តីវិទ្យាសាស្ត្រក្នុងស្រុកឬក្នុងទស្សនាវដ្តីវិទ្យាសាស្ត្រអន្តរជាតិ
- បានចូលរួមសន្និសីទអន្តរជាតិដោយធ្វើបទឧទ្ទេសឬធ្វើបទបង្ហាញជាផ្ទាំងរូបភាព

- បានចូលរួមស្រាវជ្រាវនិងបោះពុម្ពសៀវភៅសិក្សាពាក់ព័ន្ធនឹងជំនាញរបស់ខ្លួន
- មិនធ្លាប់មានកំហុសវិជ្ជាជីវៈឬមិនធ្លាប់ត្រូវបានផ្ដន្ទាទោសជាប់ពន្ធនាគារពីបទឧក្រិដ្ឋឬបទមជ្ឈិម។

**គ- សាស្ត្រាចារ្យ/សាស្ត្រាចារ្យមហាបរិញ្ញា**

- បាននិងកំពុងបម្រើការងារជាសាស្ត្រាចារ្យរងយ៉ាងតិច៥(ប្រាំ)ឆ្នាំ
- មានសញ្ញាបត្របណ្ឌិត
- មានអត្ថបទស្រាវជ្រាវថ្មី ដែលបានផ្សព្វផ្សាយក្នុងទស្សនាវដ្តីវិទ្យាសាស្ត្រក្នុងស្រុកនិងក្នុងទស្សនាវដ្តីវិទ្យាសាស្ត្រអន្តរជាតិ
- បានចូលរួមសន្និសីទអន្តរជាតិដោយធ្វើបទឧទ្ទេសឬធ្វើបទបង្ហាញជាផ្ទាំងរូបភាព
- បានចូលរួមស្រាវជ្រាវនិងបោះពុម្ពសៀវភៅសិក្សាពាក់ព័ន្ធនឹងជំនាញរបស់ខ្លួន
- មិនធ្លាប់មានកំហុសវិជ្ជាជីវៈឬមិនធ្លាប់ត្រូវបានផ្ដន្ទាទោសជាប់ពន្ធនាគារពីបទឧក្រិដ្ឋឬបទមជ្ឈិម។

**មាត្រា ១៥.-**

លក្ខខណ្ឌលម្អិតពាក់ព័ន្ធនឹងជំនាញនីមួយៗសម្រាប់ការប្រឡងជ្រើសរើសសាស្ត្រាចារ្យតាមឋានៈនីមួយៗ ត្រូវកំណត់ដោយសេចក្តីសម្រេចរបស់**ក.ជ.ស.**។

**ជំពូកទី៤**  
**នីតិវិធីនៃការជ្រើសរើសនិងផ្តល់ឋានៈសាស្ត្រាចារ្យ**  
**ផ្នែកទី១**  
**ការរៀបចំគណៈមេប្រយោគ**

**មាត្រា ១៦.-**

**ក.ជ.ស.**ត្រូវរៀបចំគណៈមេប្រយោគ ដែលមានសមាសភាពមកពីគ្រឹះស្ថានឧត្តមសិក្សានៃក្រសួងអប់រំ យុវជន និងកីឡា និងគ្រឹះស្ថានឧត្តមសិក្សានៃបណ្តាក្រសួង ស្ថាប័ននានាពាក់ព័ន្ធនឹងជំនាញឯកទេស ដើម្បីរៀបចំការប្រឡងជ្រើសរើសសាស្ត្រាចារ្យ១(មួយ)ឆ្នាំម្តង។ សមាសភាពនិងភារកិច្ចរបស់គណៈមេប្រយោគនេះ ត្រូវកំណត់ដោយសេចក្តីសម្រេចរបស់**ក.ជ.ស.**។

**មាត្រា ១៧.-**

គណៈមេប្រយោគដែលទទួលបានការតែងតាំង មានឆន្ទានុសិទ្ធិក្នុងការវាយតម្លៃលើបេក្ខជនដើម្បីទទួលបានឋានៈសាស្ត្រាចារ្យណាមួយ។

**ផ្នែកទី២**  
**ការប្រឡងជ្រើសរើសនិងការផ្តល់ឋានៈ**

**មាត្រា ១៨.\_**

ចំនួនសាស្ត្រាចារ្យតាមឋានៈនីមួយៗរបស់គ្រឹះស្ថានឧត្តមសិក្សា ត្រូវកំណត់ដោយអនុក្រឹត្យតាមសំណើរបស់**ក.ជ.ស.**។

**មាត្រា ១៩.\_**

បេក្ខជនដែលមានបំណងប្រឡង ដើម្បីទទួលឋានៈសាស្ត្រាចារ្យ ដូចមានចែងក្នុងមាត្រា១៣ នៃព្រះរាជក្រឹត្យនេះ ត្រូវដាក់ពាក្យស្នើសុំទៅ**ក.ជ.ស.** តាមរយៈគ្រឹះស្ថានឧត្តមសិក្សា។

ពាក្យស្នើសុំសម្រាប់ការប្រឡងជ្រើសរើស ត្រូវកំណត់ដោយសេចក្តីសម្រេចរបស់**ក.ជ.ស.**។

**មាត្រា ២០.\_**

បែបបទសម្រាប់ការប្រឡងជ្រើសរើសផ្តល់ឋានៈសាស្ត្រាចារ្យ ត្រូវកំណត់ដោយសេចក្តីសម្រេចរបស់**ក.ជ.ស.**។

**មាត្រា ២១.\_**

គណៈមេប្រយោគ ត្រូវបញ្ជូនលទ្ធផលនៃការវាយតម្លៃទៅ**ក.ជ.ស.** ដើម្បីសុំការយល់ព្រម។ រាល់ការជំទាស់ណាមួយរបស់**ក.ជ.ស.** ត្រូវមានការបញ្ជាក់ឲ្យបានច្បាស់អំពីមូលហេតុនៃការជំទាស់។

ក្នុងករណីមានវិការៈខាងទម្រង់ណាមួយ ក្នុងនីតិវិធីនៃការប្រឡងជ្រើសរើសដែលអាចធ្វើនិយតកម្មបាន **ក.ជ.ស.**ត្រូវធ្វើការបញ្ជាក់ឲ្យបានច្បាស់លាស់ ដោយតម្រូវឲ្យគណៈមេប្រយោគកែតម្រូវឡើងវិញ។

បេក្ខជនដែលមិនសុខចិត្តនឹងលទ្ធផលនៃការវាយតម្លៃរបស់គណៈមេប្រយោគ មានសិទ្ធិប្តឹងតវ៉ាទៅ**ក.ជ.ស.** ដើម្បីស្នើសុំពិនិត្យឡើងវិញ។ ក្នុងការពិនិត្យលើការប្តឹងតវ៉ានេះ **ក.ជ.ស.**ត្រូវគោរពតាមឆន្ទានុសិទ្ធិរបស់គណៈមេប្រយោគ ដែលមានចែងក្នុងមាត្រា១៧នៃព្រះរាជក្រឹត្យនេះ។

នីតិវិធីនៃការដោះស្រាយការប្តឹងតវ៉ារបស់បេក្ខជន ត្រូវកំណត់ដោយសេចក្តីសម្រេចរបស់**ក.ជ.ស.**។

**មាត្រា ២២.\_**

ក្នុងករណីពុំមានការប្តឹងតវ៉ាណាមួយលើលទ្ធផលនៃការវាយតម្លៃរបស់គណៈមេប្រយោគ **ក.ជ.ស.** ត្រូវបញ្ជូនលទ្ធផលប្រឡងរបស់បេក្ខជន ជូនរាជរដ្ឋាភិបាលដើម្បីរៀបចំការតែងតាំង។

ឋានៈជាសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ/សាស្ត្រាចារ្យមហាបរិញ្ញា ត្រូវតែងតាំងដោយព្រះរាជក្រឹត្យ។

**ជំពូកទី៥  
អនុប្បញ្ញត្តិ**

**មាត្រា ២៣.\_**

ក្រោយពេលព្រះរាជក្រឹត្យនេះចូលជាធរមាន នៅពេលដែលមិនទាន់មានសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ/សាស្ត្រាចារ្យមហាបរិញ្ញាក្នុងវិស័យពាក់ព័ន្ធមួយចំនួន រាជរដ្ឋាភិបាល ត្រូវរៀបចំតែងតាំងផ្តល់ឋានៈជាសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ/សាស្ត្រាចារ្យ មហាបរិញ្ញាមួយចំនួនតាមការចាំបាច់ តាមសំណើរបស់ក្រសួង ស្ថាប័នពាក់ព័ន្ធតាមវិស័យដោយ មានការសម្របសម្រួលពីក្រសួងអប់រំ យុវជន និងកីឡា ដោយពិចារណាលើលក្ខខណ្ឌដែលមានចែង ក្នុងមាត្រា១៤នៃព្រះរាជក្រឹត្យនេះ។

**មាត្រា ២៤.\_**

អនុក្រឹត្យលេខ៨១ អនក្រ.បក ចុះថ្ងៃទី២៩ ខែកក្កដា ឆ្នាំ២០១០ ស្តីពីការផ្តល់ឋានៈ សាស្ត្រាចារ្យក្នុងវិស័យសុខាភិបាល និងអនុក្រឹត្យលេខ២៧៤ អនក្រ.បក ចុះថ្ងៃទី០៦ ខែធ្នូ ឆ្នាំ២០១១ ស្តីពីការផ្តល់ឋានៈសាស្ត្រាចារ្យក្នុងវិស័យកសិកម្ម នៅមានសុពលភាពអនុវត្តរហូតដល់គណៈកម្មការ ជំនាញក្នុងវិស័យជំនាញទាំងពីរនេះត្រូវបានបង្កើតឡើង ស្របតាមមាត្រា១០នៃព្រះរាជក្រឹត្យនេះ។

**មាត្រា ២៥.\_**

សាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ/សាស្ត្រាចារ្យមហាបរិញ្ញា ដែលទទួល បានការតែងតាំងផ្តល់ឋានៈស្របតាមអនុក្រឹត្យលេខ៨១ អនក្រ.បក ចុះថ្ងៃទី២៩ ខែកក្កដា ឆ្នាំ២០១០ ស្តីពីការផ្តល់ឋានៈសាស្ត្រាចារ្យក្នុងវិស័យសុខាភិបាល និងអនុក្រឹត្យលេខ២៧៤ អនក្រ.បក ចុះថ្ងៃទី ០៦ ខែធ្នូ ឆ្នាំ២០១១ ស្តីពីការផ្តល់ឋានៈសាស្ត្រាចារ្យក្នុងវិស័យកសិកម្ម នៅរក្សាឋានៈដដែល។

សាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ/សាស្ត្រាចារ្យមហាបរិញ្ញាក្នុងវិស័យ កសិកម្ម និងវិស័យសុខាភិបាល ដែលទទួលបានការតែងតាំងកន្លងមក ហើយមានបំណងស្នើសុំការ តែងតាំងសាជាថ្មីដោយព្រះរាជក្រឹត្យត្រូវបំពេញតាមលក្ខខណ្ឌដូចមានចែងក្នុងព្រះរាជក្រឹត្យនេះ។

**ជំពូកទី៦  
អវសានប្បញ្ញត្តិ**

**មាត្រា ២៦.\_**

បទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍។



**មាត្រា ២៧.\_**

សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ត្រូវទទួលអនុវត្តឲ្យបានសម្រេចព្រះរាជក្រឹត្យនេះ ចាប់ពីថ្ងៃឡាយព្រះហស្តលេខាតទៅ។

ធ្វើនៅព្រះបរមរាជវាំង ថ្ងៃទី ខែ ឆ្នាំ២០១២

**នរោត្តម សីហមុនី**

បានយកសេចក្តីក្រាបបង្គំទូលថ្វាយព្រះមហាក្សត្រ  
សូមឡាយព្រះហស្តលេខា  
**នាយករដ្ឋមន្ត្រី**

**សម្តេចអគ្គមហាសេនាបតីតេជោ ហ៊ុន សែន**